

HE WAKAPUTANGA O TE RANGATIRATANGA O

NU TIRENE.

1. KO MATOU, ko nga tino Rangatira o nga iwi o NU TIRENE i raro mai o Haurake, kua oti nei te huihui i Waitangi, i Tokerau, i te ra 28 o Oketopa, 1835. Ka wakaputa i te Rangatiratanga o to matou wenua; a ka meatia ka wakaputaia e matou he Wenua Rangatira, kia huaina, "KO TE WAKAMINENGA O NGA HAPU O NU TIRENE."

2. Ko te Kingitanga, ko te mana i te wenua o te wakaminenga o Nu Tirene, ka meatia nei kei nga tino Rangatira anake i to matou huihuinga; a ka mea hoki, ekore e tukua e matou te wakarite ture ki tetahi hunga ke atu, me tetahi Kawanatanga hoki kia meatia i te wenua o te wakaminenga o Nu Tirene, ko nga tangata anake e meatia nei e matou, e wakarite ana ki te ritenga o o matou ture e meatia nei e matou i to matou huihuinga.

3. Ko matou, ko nga tino Rangatira, ka mea nei, kia huihui ki te runanga ki Waitangi a te Ngahuru i tenei tau i tenei tau, ki te wakarite ture, kia tika ai te wakawakanga, kia mau pu te rongo, kia mutu te he, kia tika te hokohoko. A ka mea hoki ki nga tauwi o runga, kia wakarerea te wawai, kia mahara ai ki te wakaoranga o to matou wenua, a kia uru ratou ki te wakaminenga o Nu Tirene.

4. Ka mea matou, kia tuhituhia he pukapuka, ki te ritenga o tenei o to matou wakaputanga nei, ki te Kingi o Ingarani, hei kawae atu i to matou aroha; nana hoki i wakaae ki te Kara mo matou. A no te mea ka atawai matou, ka tiaki i nga Pakeha e noho nei i uta, e rere mai ana ki te hokohoko, koia ka mea ai matou ki te Kingi kia waiho hei Matua ki a matou i to matou tamarikitanga, kei wakakahoretia to matou Rangatiratanga.

Kua wakaaetia katoatia e matou i tenei ra, i te 28 o Oketopa 1835, ki te roaro o te Rehirenete o te Kingi o Ingarani.

Ko te PAERATA, no te Patu Koraha.
Ko URUROA, no te Taha Wai.
Ko HARE HONGI.
Ko HEMI KEPA TUPE, no te Uri Putete.
Ko te WAREPOAKA, no te Hikutu.
Ko TITORE, no Ngati Nanenane.
Ko MOKA, no te Patu Heka.
Ko te WARERAHI.
Ko REWA.
Ko WAI, no Ngaitawake.
Ko te REWETI ATUA HAERE, no Ngati Tau Tahi.
Ko te AWA.
Ko WIREMU TAUNUI, no te Wiu.
Ko TENANA, no Ngati Kuta.
Ko PI, no te Mahurehure.
Ko KAUA, no te Herepaka.

Ko TAREHA, no Ngati Rehia.
Ko KAWITI, no Ngati Hine.
Ko PUMUKA, no te Roroa.
Ko te KEKEAO, no Ngati Matakiri.
Ko te KAMARA, no Ngati Kawa.
Ko POMARE, no Ngati Manu.
Ko WIWIA, no te Kapo Tai.
Ko te TAO, no te Kai Mata.
Ko MARUPO, no te Wanau Rara.
Ko te KOPIRI, no te Uri Taniwa.
Ko WARAU, no te Wanau Horo.
Ko te NGERE, no te Uri Kapana.
Ko MOETARA, no Ngati Korokoro.
Ko te HIAMOE, no te Uri o Ngonga.
Ko TAMATI PUKUTUTU, no te Uri o te Hawato.

Ko ERUERA PARE, te Kai Tuhituhi.

Ko matou, ko nga Rangatira, ahakoa kihai tae ki te huihuinga nei, i te nuinga o te Waipuke, i te aha ranei, ka wakaae katoa ki te wakaputanga Rangatiratanga o Nu Tirene, a ka uru ki roto ki te wakaminenga.

Ko NENE.
Ko te HUHU.
Ko TONA.

Ko PANAKAREAO.
Ko KIWIKIWI.
Ko te TIRARAU.

He mea ta i te Perehi o nga Mihanere o te Hahi o Ingarani, i Paihia.